

मोदी - ब्रिटिश वार्ता

प्रधानमंत्री नरेंद्र मोदी ने आज मुंबई में ब्रिटेन के प्रधानमंत्री कीर स्टारमर के साथ व्यापक चर्चा की। बैठक में व्यापार, रक्षा एवं सुरक्षा और महत्वपूर्ण प्रौद्योगिकी के क्षेत्रों में भारत-ब्रिटेन संबंधों को मज़बूत करने पर ध्यान केंद्रित किया गया। ब्रिटेन के प्रधानमंत्री कीर स्टारमर के साथ एक संयुक्त वक्तव्य में, प्रधानमंत्री श्री मोदी ने कहा कि व्यापक आर्थिक और व्यापार समझौते से दोनों देशों के बीच आयात लागत कम होगी, युवाओं के लिए रोज़गार के नए अवसर पैदा होंगे, व्यापार बढ़ेगा और उद्योगों और उपभोक्ताओं को लाभ होगा। उन्होंने कहा कि ब्रिटेन से आए सबसे बड़े व्यापारिक प्रतिनिधिमंडल, भारत-ब्रिटेन साझेदारी में नए जोश का प्रतीक है।

मुख्यमंत्री- मुंबई

मुख्यमंत्री डॉ. मोहन यादव आज मुंबई में इंटरएक्टिव सेशन में देश-विदेश के उद्योगपतियों से संवाद करेंगे। जिसमें रिन्यूएबल एनर्जी, पॉवर सेक्टर और व्हाइट गुड्स उद्योग में निवेश की संभावनाओं पर चर्चा होगी। सत्र में सिंगापुर, मैक्सिको, कनाडा और इटली के कॉन्सुल जनरल सहित देश-विदेश के उद्योगपति शामिल होंगे। इस दौरान मुख्यमंत्री नर्मदापुरम के मोहासा-बाबई औद्योगिक जोन में निवेश के अवसरों और राज्य की औद्योगिक नीतियों पर जानकारी देंगे।

कफ सिरप

छिंदवाड़ा जिले में कफ सिरप से बच्चों की मौत के मामले में राज्य सरकार सक्रियता के साथ काम कर रही है। हानिकारक कोल्ड्रिफ कफ सिरप बनाने वाली कंपनी श्रीसन फार्मास्युटिकल्स के मालिक को कल तमिलनाडु से गिरफ्तार कर लिया है। अब तक छिंदवाड़ा और बैतूल जिले में जहरीले कफ सिरप से 23 बच्चों की मौत हो चुकी है। आज मुख्यमंत्री डॉ. मोहन यादव का नागपुर के अस्पतालों में उपचार करवा रहे बच्चों से मिलने का जाने का कार्यक्रम है। प्रदेश के स्वास्थ्य मंत्री राजेन्द्र शुक्ल ने बताया कि इस मामले की जांच एसआईटी कर रही है।

जीएसटी तमिलनाडु

प्रधानमंत्री नरेन्द्र मोदी द्वारा घोषित और 22 सितंबर को शुरू हुआ जीएसटी बचत उत्सव समाज के सभी वर्गों को लाभान्वित कर रहा है। आज हम पेश कर रहे हैं, तमिलनाडु के हस्तशिल्प और औद्योगिक क्षेत्रों पर जीएसटी सुधारों के प्रभाव पर एक रिपोर्ट-

महिला विश्व कप

आई.सी.सी. महिला एकदिवसीय क्रिकेट विश्व कप में आज भारत का मुकाबला दक्षिण अफ्रीका से होगा। विशाखापत्तनम में यह मैच दोपहर तीन बजे से शुरू होगा। प्रतियोगिता में भारत ने अब तक अपने दोनों मैच जीते हैं। कल ऑस्ट्रेलिया ने पाकिस्तान को 107 रन से हराया।

अब कुछ समाचार संक्षेप में

- गुना के मुख्य नगर पालिका अधिकारी के नेतृत्व में आज दो टीमों ने शहर के विभिन्न वार्डों में भ्रमण कर स्वच्छता व्यवस्था का निरीक्षण किया। इस दौरान अतिक्रमण हटाने के निर्देश दिए गए।
- युवाओं को रोजगार के अवसर उपलब्ध कराने के उद्देश्य से आगरमालवा जिले के नलखेड़ा में कल आयोजित युवा संगम रोजगार मेले में 213 युवाओं का चयन किया गया। इस मौके पर नौ हितग्राहियों को 57 लाख रुपये के स्वीकृति पत्र वितरित किये गये।
